



بزرگوں کی عزت و تکریم

الحمد لله رب العالمين، والصلاة والسلام على سيد الأنبياء والمرسلين، وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ نشور ﷺ کی بارگاہ میں ادب واحترام سے دُرود وسلام کا نذرانہ پیش کیجیے! اللهم صلِّ وسلمْ وباركْ على سيدنا ومولانا وحبينا محمدٍ وعلى آله وصحبه أجمعين.

عزیزانِ محترم! اسلامی تعلیمات مکمل طور پر ادب ہی پر مبنی ہیں، اور ادب ہی کی تعلیم و تلقین کرتی ہیں، اس کا رخا نہ قدرت میں جس جس کو جو جو نعمتیں ملیں ادب ہی کی بنا پر ملی ہیں، اور جو ادب سے محروم ہے حقیقتاً ایسا شخص ہر نعمت سے محروم ہے۔ شاید اسی لیے کسی نے کہا ہے کہ "با ادب بانصیب اور بے ادب بے نصیب"۔ غرضیکہ ادب ہی ایک ایسی صفت ہے جو اچھے انسان کو دوسروں سے ممتاز بناتی ہے، جس طرح ریت کے ذروں میں موتی اپنی چمک اور اہمیت نہیں کھوتا، اسی طرح مؤدب شخص انسانوں کے جم غفیر میں اپنی شناخت کو قائم و دائم رکھے رہتا ہے۔ اسلامی تاریخ کی روشنی میں یہ بات عیاں ہے کہ حسنِ ادب ہی کے سبب

حضرت سیدنا جبرئیل علیہ السلام "سید الملائکہ" بنے، اور بے ادبی کے باعث معلم الملائکہ "شیطان" بنا۔ اسی طرح کئی روایتیں اسلامی تاریخ میں دیکھی جاسکتی۔ عزیزانِ گرامی قدر! اسلام نے بزرگوں کی خدمت کا جو جامع حکم دیا ہے، اس کی مثال دنیا بھر کے دیگر مذاہب و ادیان میں نہیں ملتی، بزرگوں کی خدمت، ان کے کام آنا، ان کے مصائب و آلام کو دور کرنا، ان کے دکھ درد بانٹنا، ان کے ساتھ ہمدردی، غمخواری اور شفقت سے پیش آنا بہت بڑی نیکی اور عظیم عبادت ہے، عمر رسیدہ لوگوں کی خدمت، ان کا ادب و احترام، ان کے دلوں کو فتح کرنے، اور ان سے محبت کرنا مقدس کام، ایک اہم فریضہ اور اللہ و رسول کی رضا و خوشنودی کا بہترین ذریعہ ہے، یقیناً اگر کوئی شخص اللہ تعالیٰ کی رضا کی خاطر ان کی خدمت کرے تو دنیا و آخرت کی کامیابی اس کا مقدر بن جاتی ہے، ارشادِ باری تعالیٰ ہے: ﴿مَنْ جَاءَ بِالْحَسَنَةِ فَلَهُ عَشْرُ أَمْثَالِهَا﴾^(۱) "جو ایک نیکی لائے تو اس کے لیے اس جیسی دس ۱۰ ہیں"، دوسری جگہ فرمایا: ﴿مَنْ جَاءَ بِالْحَسَنَةِ فَلَهُ خَيْرٌ مِنْهَا﴾^(۲) "جو کوئی نیکی لائے اُس کے لیے اس سے بہتر (صلہ) ہے۔ دینِ اسلام بزرگوں کی خدمت میں بھی دیگر مذاہب سے مقدم ہے، بڑی عمر کے لوگوں کی خدمت ان سے

(۱) ۸، الأنعام: ۱۶۰۔

(۲) ۲۰، القصص: ۸۴۔

محبت و شفقت عظیم کام اور بڑی نیکی ہے، اور دینِ اسلام نیک کاموں میں ایک دوسرے سے آگے بڑھنے پر بہت زور دیتا ہے، ارشادِ باری تعالیٰ ہے: ﴿فَاسْتَبِقُوا الْخَيْرَاتِ﴾^(۱) "نیکیوں میں ایک دوسرے سے آگے نکل جاؤ!"۔

مصطفیٰ کریم ﷺ یتیموں، بیواؤں، کمزوروں اور مسکینوں کی مدد کے ساتھ ساتھ بڑی عمر کے لوگوں سے شفقت سے پیش آتے، اُمّ المؤمنین حضرت سیدہ خدیجہ رضی اللہ تعالیٰ عنہا جو حضور ﷺ سے سب سے زیادہ قریبی شخصیت تھیں، سرورِ کونین ﷺ کے اوصاف بیان کرتے ہوئے فرماتی ہیں: «إِنَّكَ لَتَصِلُ الرَّحِمَ، وَتَحْمِلُ الْكَلَّ، وَتَكْسِبُ الْمَعْدُومَ، وَتَقْرِي الضَّيْفَ، وَتُعِينُ عَلَى نَوَائِبِ الْحَقِّ»^(۲) "آپ صلہ رحمی فرماتے ہیں، لوگوں کا بار اٹھاتے ہیں، ضرور تمندوں کی ضرورت پوری کرتے ہیں، مہمان نوازی کرتے ہیں اور راہِ حق میں پیش آنے والے مصائب میں مدد فرماتے ہیں"۔

تو معلوم ہوا کہ ہمارے پیارے آقا و مولا ﷺ لوگوں کی مدد فرمایا کرتے، اسی محبت و اُلفت کے سبب لوگ جُوقِ دَرِ جُوقِ اسلام قبول کرتے، لہذا ہمیں بھی ان

(۱) ۲ پ، البقرة: ۱۴۸ .

(۲) "صحیح البخاری" کتابُ بَدْءِ الْوَحْيِ، ر: ۳، ص-۱ .

کے نقش قدم پر چلتے ہوئے دیگر لوگوں کے ساتھ ساتھ بزرگوں کی خدمت کا فریضہ بخوشی انجام دینا چاہیے۔

برادرانِ اسلام! اسلامی معاشرے میں عمر رسیدہ افراد خصوصی مقام رکھتے ہیں، یہ حضرات باعثِ برکت و رحمت اور قابلِ عزت و تکریم ہیں، رحمتِ کونین ﷺ نے بزرگوں کی عزت و تکریم کی تلقین و تاکید فرمائی ہے، حضرت سیدنا عبادہ بن صامت رضی اللہ عنہ سے مروی ہے، رسول اللہ ﷺ نے ارشاد فرمایا: «لَيْسَ مِنَّا مَنْ لَمْ يَرْحَمْ صَغِيرَنَا وَيُوَقِّرْ كَبِيرَنَا»^(۱) "میری امت میں سے نہیں جو ہمارے چھوٹوں پر رحم نہ کرے اور بڑوں کی تعظیم نہ کرے"۔ ایک دوسری حدیث میں فرمانِ رسول اللہ ﷺ ہے: «كَبِيرُ الْكَبِيرِ»^(۲) "بڑے کے مرتبہ اور عزت کا خیال رکھو!"۔ رحمتِ عالم ﷺ نے ارشاد فرمایا: «لَيْسَ مِنَّا مَنْ لَمْ يَرْحَمْ صَغِيرَنَا، وَيَعْرِفْ حَقَّ كَبِيرَنَا»^(۳) "وہ ہم میں سے نہیں جو چھوٹوں پر رحم نہیں کرتا اور بڑوں کا حق نہیں پہچانتا"۔

عزیز دوستو! بزرگوں کی خدمت ہمارے لیے بے حد ضروری اور اجر و ثواب کا باعث ہے، جو مؤمن مرد و عورت نیک اعمال بجالائے اُسے اُس کا اجر

(۱) "جامع الترمذی" أبواب البر والصلوة، ر: ۱۹۱۹، ص ۴۴۸۔

(۲) "صحیح البخاری" کتاب الأدب، ر: ۶۱۴۳، ص ۱۰۷۱۔

(۳) "سنن أبي داود" کتاب الأدب، باب في الرَّحمة، ر: ۴۹۴۳، ص ۶۹۶۔

ملے گا، اُسے جنت میں داخل کیا جائے گا، فرمانِ خداوندی ہے: ﴿وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا﴾^(۱) جو کچھ بھلے کام کرے گا مرد ہو یا عورت اور ہو مسلمان، تو وہ جنت میں داخل کیے جائیں گے، اور انہیں تل بھر نقصان بھی نہ ہوگا۔ تو معلوم ہوا کہ جیسا بویں گے ویسا ہی کاٹیں گے، اچھے اعمال کی اچھی جزا اور بُرے اعمال کی بُری جزا پائیں گے، جو اخلاص کے ساتھ اعمالِ صالحہ و بزرگوں کی جتنی خدمت کرے گا اتنا ہی اجر و ثواب بھی پائے گا۔

محترم بھائیو! جو شخص دیگر لوگوں کے ساتھ ساتھ اپنے بزرگوں سے بھلائی سے پیش آئے، ان کی خدمت کرے، خالقِ کائنات ﷻ اسے آخرت میں اچھا بدلہ عطا فرمائے گا، اللہ رب العالمین کا فرمانِ عالی شان ہے: ﴿هَلْ جَزَاءُ الْإِحْسَانِ إِلَّا الْإِحْسَانُ﴾^(۲) نیکی کا بدلہ نیکی ہی تو ہے! "بزرگوں سے بھلائی کرنا دخولِ جنت کا اہم ذریعہ ہے، اور نیکی و بھلائی موجبِ اجر و ثواب اور صدقہ ہے، حضرت سیدنا جابر بن عبد اللہ رضی اللہ عنہ سے روایت ہے، رسول اللہ صلی اللہ علیہ وسلم نے ارشاد فرمایا: «كُلُّ

(۱) ۵ پ، النساء: ۱۲۴۔

(۲) ۲۷ پ، الرحمن: ۶۰۔

مَعْرُوفٍ صَدَقَةٌ»^(۱) "ہر نیکی صدقہ ہے"۔ لہذا جس سے جتنا ہو سکے وہ دیگر لوگوں

کے ساتھ ساتھ بزرگوں، عمر رسیدہ حضرات کے ساتھ بھلائی سے پیش آئے۔

برادرانِ مَن! دینِ اسلام انفرادیت و رُہبانیت، تنہائی پسندی و گوشہ نشینی کے بجائے
مُعاشرتی اصلاح و تعمیر و ترقی، اور بزرگوں کی خدمت کا درس دیتا ہے، اور یہ بات انسانی
دلوں کو موہ کر دُکھ درد و مصیبتوں کے ہجوم سے نجات دلاتی ہے، جو بزرگوں کی خدمت
کو اپنا شعار بنا لے، اسے فاتحِ زمانہ بننے سے کوئی نہیں روک سکتا، عمر رسیدہ لوگوں کی
خدمت میں اجرِ عظیم اور آخرت کی کامیابی ہے، لہذا ہر ایک کو چاہیے کہ اپنے بڑوں کی ہر
طرح ہر ممکن مدد و خدمت کرے، مسلمان سب ایک ہیں، کوئی کسی پر ظلم زیادتی نہ
کرے، بلکہ ایک دوسرے کے حقوق کا خیال رکھیں، تاجدارِ رسالت ﷺ نے
ارشاد فرمایا: «الْمُسْلِمُ أَخُو الْمُسْلِمِ، لَا يَظْلِمُهُ وَلَا يُسْلِمُهُ، وَمَنْ كَانَ فِي
حَاجَةِ أَخِيهِ، كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً، فَرَّجَ اللَّهُ
عَنْهُ كُرْبَةً مِنْ كُرْبَاتِ يَوْمِ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ
الْقِيَامَةِ»^(۲) "مسلمان مسلمان کا بھائی ہے، وہ نہ اس پر ظلم کرتا ہے، نہ اسے ظالم کے
حوالے کرتا ہے، جو اپنے کسی مسلمان بھائی کی ضرورت و حاجت پوری کرنے کے لیے

(۱) "صحیح البخاری" کتابُ الأدب، ر: ۶۰۲۱، ص ۱۰۵۲۔

(۲) "صحیح مسلم" کتابُ البر والصلة، ر: ۶۵۷۸، ص ۱۱۲۹۔

کوشش کرے، اللہ تعالیٰ اُس کی ضرورت پوری فرمادیتا ہے، اور جو کسی مسلمان کی مصیبت دُور کرے، اللہ تعالیٰ بروزِ قیامت اُس کی مصیبت دُور فرمائے گا، اور جس نے کسی مسلمان کی ستر پوشی کی، اللہ تعالیٰ قیامت کے دن اس کی ستر پوشی فرمائے گا۔"

برادرانِ اسلام! دیگر لوگوں پر رحم کے ساتھ ساتھ بزرگوں سے بھی رحمدلی کا سلوک کرنا ہم پر لازم ہے، اگر آج ہم ان پر رحم نہیں کریں گے تو ہم پر بھی رحم نہیں کیا جائے گا، حضرت سیدنا عبد اللہ رضی اللہ عنہ سے روایت ہے، نبی کریم صلی اللہ علیہ وسلم نے ارشاد فرمایا: «مَنْ لَا يَرْحَمُ لَا يَرْحَمُ»^(۱) "جو دوسروں پر رحم نہیں کرتا، اس پر رحم نہیں کیا جاتا"۔

جو جیسا بوئے گا ویسا ہے پائے گا، حضرت سیدنا انس رضی اللہ عنہ سے مروی ہے، نبی کریم صلی اللہ علیہ وسلم نے ارشاد فرمایا: «مَا أَكْرَمَ شَابٌ شَيْخًا لِسِنِّهِ إِلَّا قَيْضَ اللَّهِ لَهُ مَنْ يُكْرِمُهُ عِنْدَ سِنِّهِ»^(۲) "جو جوان کسی بوڑھے کی عمر رسدگی کے باعث اس کی عزت کرتا ہے، اللہ تعالیٰ اُس جوان کے لیے کسی کو مقرر فرمادیتا ہے جو اس کے بڑھاپے میں اس کی عزت کرے گا"۔

(۱) "صحيح البخاري" كتاب الأدب، ر: ۵۹۹۷، ص ۱۰۴۹.

(۲) "جامع الترمذي" أبواب البر والصلة، ر: ۲۰۲۲، ص ۴۶۶.

حضرت سیدنا ابو موسیٰ اشعری رضی اللہ عنہ سے مروی ہے، نبی کریم صلی اللہ علیہ وسلم نے ارشاد فرمایا: «إِنَّ مِنْ إِجْلَالِ اللَّهِ إِكْرَامَ ذِي الشَّيْبَةِ الْمُسْلِمِ»^(۱) "یقیناً عمر رسیدہ مسلمان کی عزت و تکریم، اللہ تعالیٰ کی تعظیم و تکریم ہے۔"

عزیزانِ گرامی! بعض انسان اپنے اچھے کردار اور بزرگوں کی عزت و احترام کے سبب اتنے پُرکشش ہوتے ہیں، کہ لوگوں کے دل، دماغ اور زبان اُس کی ستائش و تعریف پر مجبور ہوتے ہیں، انہی لوگوں میں ایک وطنِ عزیز متحدہ عرب امارات کے بانی شیخ زاہد رحمۃ اللہ علیہ کی ہستی بھی ہے، جو نیک کاموں میں مسلمانوں کے لیے ایک نمونہ ہیں، انہوں نے لوگوں کے لیے سہولت مہیا کرنے، ملک و قوم کی ترقی، تعلیم و تربیت اور بزرگوں کی خدمت کے لیے ہر ممکن خدمات پیش کیں، جس کے سبب آج بھی لوگ انہیں اچھے الفاظ سے یاد کرتے ہیں۔ بزرگوں کی خدمت کے پیچھے رضائے الہی کا حصول کار فرما ہو تو وہ پائیداری اور ثبات و تسلسل کی ضمانت ہے، ارشادِ خداوندی ہے: ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ﴾^(۲) "اے ایمان والو! رکوع اور سجدہ کرو، اور اپنے رب کی بندگی کرو، اور بھلے

(۱) "سنن أبي داود" كتابُ الأدب، ر: ۴۸۴۳، ص ۶۸۴.

(۲) پ ۱۷، الحج: ۷۷.

کام کرو، اس امید پر کہ تمہیں چھٹکارا ہو"۔ اس آیت مبارکہ میں مسلمانوں کو پنجوقتہ نمازوں کے اہتمام، بھلائی و صلہ رحمی اور اعلیٰ اخلاق کا حکم دیا جا رہا ہے۔

اے اللہ! ہمیں اپنے بزرگوں و عمر رسیدہ افراد کی عزت و تکریم کی توفیق و جذبہ عطا فرما، اے اللہ! ہمارے ظاہر و باطن کو تمام گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے ہوئے قرآن و سنت کے مطابق اپنی زندگی سنوارنے، سرکارِ دو عالم ﷺ اور صحابہ کرام رضی اللہ عنہم کی سچی محبت اور اخلاص سے بھرپور اطاعت کی توفیق عطا فرما، ہم پر اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، ان سے وہ کام لے جس میں تیری رضا شامل حال ہو، تمام عالم اسلام کی خیر فرما، آمین یا رب العالمین!۔

وصلیٰ اللہ تعالیٰ علیٰ خیر خلقہ سیدنا ونبینا وحبیبنا وقرۃ أعیننا
محمد وعلیٰ آلہ وصحبہ أجمعین وبارک و سلم، والحمد لله رب العالمین!۔